

औरतों का तरीका ए नमाज

77

क्या मर्दों से अलग है ?

बिस्मिल्लाहिर्रहमानिर्रहीम!

0

अल्लाह के नाम से जो बड़ा मेहरबान बहुत रहम वाला है।

सब तारीफें अल्लाह तआला के लिए है जो सारे जहानों का पालनहार है। हम उसी की तारीफ़ करते हैं। उसी का शुक्र अदा करते हैं और उसी से मदद व माफी चाहते हैं। अल्लाह की ला तादाद सलामती, रहमतें, व बरकतें, नाजिल हों मुहम्मद सल्ल. पर, आप की आल व औलाद और असहाब रजि. पर।

व बअद।

औरते किस तरह नमाज पढ़ें ? यानि औरतों का नमाज पढ़ने का तरीका कैसा हो ? औरते भी मर्दों ही की तरह नमाज पढ़े या उन से अलग तरीके से ? यह मसअला हर किसी के लिए इसलिए गोर तलब है क्यों कि हिन्द व पाक और इनके आस-पास की ज़्यादातर औरते मर्दों से अलग तरीके से नमाज पढ़ती हैं। तो क्या उनका इस तरह मर्दों से अलग तरीके से नमाज पढ़ना सही है ? जिस तरह वो नमाज पढ़ती हैं, उसका हुक्म उन्हें अल्लाह ने या उसके रसूल सल्ल. ने दिया है ? क्या ऐसी कोई सही हदीस है जिससे यह साबित होता हो कि मर्द इस तरह नमाज पढ़ें और औरतें मर्दों के तरीके से अलग दुसरे तरीके से ? या ऐसी कोई सही हदीस है जिसकी वजह से औरतों के हाथ बांधने, हाथ उठाने, रूकुअ व सज्दे करने की कैफ़ियत मर्दों से अलग मालूम होती हो ? अगर नहीं तो क्या मर्दों व औरतों का तरीका ए नमाज एक ही है ? आइये हम यही सब जानने-समझने की कोशिश करते हैं ?

औरते मर्दों से अलग तरीके से नमाज पढ़ें

के दलाइल :- व उनका जवाब

1. अब्दुल्लाह बिन उमर रजि. से पूछा गया कि औरतें नबी सल्ल. के जमाने में किस तरह नमाज पढ़ती थी ? तो इब्ने उमर रजि. ने फ़रमाया "पहले चार जानू होकर बैठती थी। फिर उन्हें हुक्म दिया गया कि खूब सिमट कर नमाज अदा करे।" (जामेअ अल मसानिद-जिल्द 1, सफ़ा 200) जवाब:- चार जानू हो कर बैठने और फिर खूब सिमट कर नमाज अदा करने से क्या मुराद है ? कब सिमटना है और किस तरह सिमटना है ? यह भी इस रिवायत से वाजेह नहीं होता। दूसरे यह कि

इस रिवायत का जो हवाला दिया जाता है, यह वहां या उसके आस-पास कहीं नहीं है। जब तक रिवायत किसी किताब में मिलेगी नहीं यह भी पता नहीं चलेगा कि यह कैसी रिवायत है? इसकी सनदी हैसियत क्या है? सही है जईफ़ है या कि मनगढ़त है? इसलिए ऐसी ला पता रिवायत को हदीस का नाम नहीं दिया जा सकता। उसका दलील बनना तो दूर की बात है। क्यों कि कोई भी रिवायत असनादी हैसियत के बगैर किसी काम की नहीं होती।

(2) वाइल बिन हुजर रज़ि. बयान करते हैं कि मुझे अल्लाह के रसूल सल्ल. ने नमाज़ का तरीका सिखाया तो फ़रमाया “ऐ वाइल ! जब तुम नमाज़ शुरू करो तो अपने हाथ कानों तक उठाओ और औरतें अपने हाथ छातियों तक उठाए।” (मजमअ अल ज़वाइद-जिल्द 2 सफ़ा-103)

जवाब :- बेशक! यह रिवायत इस जगह दर्ज है। लेकिन साथ ही यह अल्फ़ाज़ भी है कि “ इस रिवायत की सनद में एक राविया उम्म यहया बिनत अब्दुल जब्बार है ” जिन्हें मैं नहीं जानता ।” यानि यह राविया मजहूल है और जिस सनद में एक रावी भी मजहूल हो, मुहद्दीसीन के नज़दीक वह रिवायत ना काबिले हुज्जत होती है। इसके जानते ऐसी रिवायत को हदीसे रसूल सल्ल. कहना और उससे कोई मसअला साबित करना किसी तरह भी जाइज़ नहीं।

3. जैद बिन हबीब रह. का बयान है कि अल्लाह के रसूल सल्ल. दो औरतों के पास से गुज़रे जो नमाज़ पढ़ रही थीं। आप सल्ल. ने उन्हें देख कर फ़रमाया “ जब तुम सज्दा करो तो अपने जिस्म के कुछ हिस्सों को ज़मीन में चिमटा दो। इसलिए कि उनमें औरत मर्द की तरह नहीं है।” (बैहकी-जिल्द 2 सफ़ा-223)

जवाब :- जैद बिन हबीब रह. सहाबी नहीं ताबई है। जिसकी वजह से यह रिवायत मुरसल ठहरी। मुहद्दीसीन के नज़दीक मुरसल रिवायत ना काबिले हुज्जत होती है। इसके अलावा इस रिवायत का एक और रावी सालिम है जो मुहद्दीसीन के नज़दीक मतरूक है। इसलिए खुद इمام बैहकी रह. ने इस रिवायत को मुन्क़तेअ कह कर ही अपनी किताब में नक़ल किया है। इस तरह यह रिवायत भी सही नहीं बल्कि जईफ़ है और दलील बनने के लायक़ नहीं है।

4. अब्दुल्लाह बिन उमर रज़ि. ने बयान किया कि अल्लाह के रसूल सल्ल. ने इर्शाद फ़रमाया “ दौराने नमाज़ जब औरत बैठे तो अपनी

एक रान को दूसरी रान पर रखे और जब सज्दे में जाए तो अपने पेट को अपनी दोनों रानों से मिलाले । इस तरह कि उससे ज़्यादा सतर हो सके । अल्लाह तआला उसकी तरफ़ देखते हैं और फरिश्तों से फ़रमाते हैं कि तुम गवाह रहो, मैंने इस औरत की बख़्शीश कर दी ।” (बैहकी -जिल्द 2 सफ़ा-314, 15)

जवाब :- यह रिवायत नक़ल करने के बाद खुद इमाम बैहकी रह. लिखते हैं “यह रिवायत सख़्त जर्ईफ़ है। इस जैसी रिवायत को दलील नहीं बनाया जा सकता । इसका एक रावी अबु मुतीअ अल हक़म बिन अब्दुल्लाह है जो सख़्त जर्ईफ़ रावी है। इमाम यहया बिन मौईन ने भी इसे जर्ईफ़ फ़रार दिया है।

5. अबु हुरैरा रज़ि. रिवायत करते हैं कि अल्लाह के रसूल सल्ल. ने फ़रमाया (अगर नमाज़ के दौरान कोई ऐसा मामला पेश आ जाए जिससे नमाज़ में हरज आता हो तो “मर्दों के लिए यह है कि वह तस्बीह (सुब्हानल्लाह) कहें और औरतें सिर्फ़ ताली बजाएं ।” (मुस्लिम-954 ,बुख़ारी-1203, अबु दाऊद-939) जवाब:- बेशक! यह हदीस सही है। इसलिए इसमें मर्द व औरत के लिए दौराने नमाज़ जो फ़र्क़ बतलाया गया है उस पर अमल करना ज़रूरी है। लेकिन यह तभी मुमकिन है जब औरतें मस्जिद में मर्दों के साथ जमाअत से नमाज़ अदा करें। जैसा कि नबी सल्ल. के वक़्त में औरतें मस्जिद नबवी में जमाअत के साथ नमाज़ पढ़ा करती थी। मर्दों की सफ़े आगे होती और औरतों की पीछे। इस हदीस में आप सल्ल. ने हुक्म दिया है कि अगर इमाम भूल जाए तो मर्द सुब्हानल्लाह, कहें और अगर मर्दों में से कोई न बोले तो औरत ताली बजाए। लेकिन अफ़सोस ! इस हदीस को औरत व मर्द के तरीक़े ए नमाज़ के फ़र्क़ पर दलील बनाने वाले लोग ही इस हदीस पर अमल नहीं करते । इसलिए कि अगर वह इस हदीस को मानते तो औरतों को भी मस्जिद में आकर जमाअत के साथ नमाज़ पढ़ने देते, उन्हें मस्जिदों से रोकते नहीं।

6 इमाम बुख़ारी रह. के उस्ताद अबु बकर बिन अबि शैबा रह. फ़रमाते हैं “मैंने अता बिन अबि रबाह रह. से सुना जब उनसे औरत के बारे में पूछा गया कि वह नमाज़ में अपने हाथ कैसे उठाएं ? तो उन्होंने जवाब दिया ‘छातियों तक । साथ ही फ़रमाया -औरत नमाज़ में अपने हाथों को इस तरह न उठाए जैसे मर्द उठाते हैं। उन्होंने इस बात को जब इशारे से बताया तो अपने हाथों को काफ़ी पस्त किया, उन्हें अच्छी तरह

मिलाया और कहा कि नमाज़ में औरत का तरीका मर्द की तरह नहीं।”
जवाब :- यह दो अलग-अलग असर है। जिन्हें एक बनाकर अपनी बात की दलील बनाया जाता है। जब कि दोनों की सनदें अलग हैं और ये दोनों कौल सनदन जर्इफ़ भी हैं। पहले असर में इब्ने अबि शैबा कहते हैं कि हमें हशीम ने बयान किया। हशीम ने कहा - हमें हमारे एक उस्ताद ने ख़बर दी और उन उस्ताद ने कहा कि मैंने अता रह. से सुना। साबित हुआ कि इब्ने अबि शैबा ने यह बात अता रह. से नहीं सुनी जब कि रिवायत में है कि मैंने अता से सुना। अब बीच में यह दो उस्ताद कौन हैं? कैसे हैं? जब तक यह मालूम न हो यह कौल जर्इफ़ ही कहलाएगा। दूसरे असर में इब्ने जरीज है जिसके बारे में यहया बिन सईद कहते हैं कि उसकी अता रह. से बयान कर्दा तमाम रिवायतें जर्इफ़ हैं। (तहज़ीब अल कमाल लिल मुज़ी) इसके अलावा यह कि मुसनफ़ इब्ने अबि शैबा के इसी सफ़े पर ये दो असर भी नक़ल हैं- (1) अब्दे रब्बा बिन जैतून कहते हैं “मैंने उमदर्दा रज़ि. को देखा कि जब वह नमाज़ शुरू करतीं तो अपनी हथेलियां अपने कंधों तक उठाती और जब इमाम (रुकुअ से उठते हुए) ‘समीअल्ला हुलिमन हम्दा’ कहता तो अपने हाथ उठातीं (यानि रफ़यदैन् करतीं) और कहतीं ‘अल्लाहुम्मा रब्बना लकल हम्द। औज़ाई रह. रिवायत करते हैं कि “इमाम ज़हरी ने कहा “औरत अपने हाथ अपने कंधों तक उठाएं।” इस के अलावा “सही बुख़ारी हदीस-826 में उमदर्दा रज़ि. का यह अमल भी मौजूद है कि “वह नमाज़ में मर्दों की तरह बैठती थी।”

7. अली रज़ि. से रिवायत है कि अल्लाह के रसूल सल्ल. ने फ़रमाया “जब औरत सज्दा करे तो कुल्हों के बल बैठे और अपनी रानों को मिला ले।” (बैहकी-जिल्द 2 सफ़ा-222)

जवाब :- यह असर भी सनद के एतेबार से जर्इफ़ है और हुज्जत के क़ाबिल नहीं है क्योंकि इसे अली रज़ि. से रिवायत करने वाला हारिस बिन अब्दुल्लाह अल अऊर है जिसके बारे में इब्ने हजर रह. ने कहा कि इस पर राफ़जी होने का इल्जाम है और बअज़ मुहद्दीसीन ने इसे झूठा कहा है। (तक़रीब अल तहज़ीब)

8. इब्ने अब्बास रज़ि. से औरत की नमाज़ के बारे में पूछा गया तो उन्होंने फ़रमाया कि “औरत सब अअज़ा को मिला ले और कुल्हों के बल बैठे।” जवाब:- हालां कि इब्ने अब्बास रज़ि. का यह असर बिना हवाले के बयान किया जाता है। जब कि यह मुसनफ़ इब्ने अबि शैबा

जिल्द 1, सफ़ा-270 और मुसनफ़ अब्दुर्रज़ाक़ जिल्द 3 सफ़ा-137, पर मौजूद है। मगर इसमें किस कैफ़ियत का बयान है ? वाज़ेह नहीं। औरत कब तो अज़ा को मिलाए और कब कूल्हों के बल बैठे ? इस बात का जिक्र नहीं है। इसका एक रावी बकीर बिन अब्दुल्लाह बिन अल अशज है। यह तक़रीब अल तहज़ीब के पांचवें तबक़े का रावी है। इनका किसी सहाबी से सुनना साबित नहीं है। इस तरह यह रिवायत भी ज़ईफ़ ठहरी। दूसरी तरफ़ अल्लाह के रसूल सल्ल. का इर्शाद है—“सज्दे में एतेदाल इस्तिथार करो। तुम में से कोई अपने बाजू (ज़मीन पर) इस तरह न बिछाए जैसे कुत्ता बिछाता है।” (बुख़ारी-822, और मुस्लिम-1102) आप सल्ल. का यह इर्शाद मर्द व औरत दोनों के लिए है। अबु हमीद सअदी रज़ि. की बयान कर्दा हदीस में आप सल्ल. के सज्दे की कैफ़ियत इसी तरह बयान हुई है। “आप सल्ल. ने सज्दा किया और अपने हाथ (ज़मीन पर) इस तरह रखे कि वह न बिछे हुए थे और न पहलुओं के साथ मिले हुए थे।” (बुख़ारी-822)

औरत व मर्द के तरीक़ा ए नमाज़ में फ़र्क़ नहीं

जो यह कहते हैं कि जो तरीक़ा नमाज़ पढ़ने का मर्दों का है वही औरतों का भी है। दोनों के तरीक़ा ए नमाज़ में कोई फ़र्क़ नहीं। सिवाए उन बातों के जिनकी सराहत अल्लाह के रसूल सल्ल. ने करदी है।—जैसे—

1. औरतों के लिए हुक्म है कि वो बग़ैर ओढ़नी के नमाज़ न पढ़ें।
2. मस्जिद में जाकर नमाज़ पढ़ना औरतों पर फ़र्ज़ नहीं।
3. अगर औरत मस्जिद में बा जमाअत नमाज़ में शामिल हो और इमाम भूल जाए तो वह मर्दों की तरह सुब्हानल्लाह कहने के बदले सिर्फ़ ताली बजाए। रहा यह मसअला कि नमाज़ में औरतें हाथ कहां बांधें ? और कहां तक उठाएं ? कायदा व क़याम उनका किस तरह हो ? और वोह सज्दा किस तरह करें ? तो इस बारे में उन लोगों का यह कहना है जो तरीक़ा मर्दों के लिए है, वही औरतों का भी है। इसलिए कि इस बारे में अल्लाह के रसूल सल्ल., का हुक्म दोनों के लिए एकसा है। वह यह कि “तुम नमाज़ उस तरह पढ़ो। जिस तरह मुझे नमाज़ पढ़ते तुमने देखा है।” (बुख़ारी-631) इस वाज़ेह हुक्म रसूल सल्ल. के होते हुए मर्द व औरत की नमाज़ के तरीक़े में फ़र्क़ करना और यह कहना कि

1. मर्द तकबीरे तहरीमा के रफ़ायदैन में कानों तक हाथ उठाए और औरत कंधों या छातियों तक।
2. मर्द नाफ़ के नीचे हाथ बांधें और औरत सीने पर। इस तरह कि

दाहिने हाथ की हथेली बाएं हाथ की पुश्त पर आ जाए।

3. मर्द सज्दे में अपने बाजू न तो ज़मीन पर रखे और न ज़मीन से पहलुओं के साथ मिलाए। मगर औरत सिमट कर और ज़मीन से इस तरह चिमट कर सज्दा करे कि पेट रानों से बिल्कुल मिल जाए। साथ ही पांव को खड़ा करने की बजाए उन्हें दाईं तरफ़ निकाल कर बिछा दे और कुहनियों समेत पूरी बांहें भी ज़मीन पर रखे।

4. औरत-पहले सज्दे से उठ कर बाएं कूल्हे को (ज़मीन पर) रखे और दोनों पांव दाहिनी तरफ़ निकाल दे और पिंडली को बाईं पिंडली पर रखे।

5. कायदे में उसी तरह बैठे जैसे सज्दों के बीच में बैठती है।

6. औरतें रूकुअ में इतना थोड़ा झुकें कि दोनों हाथ घुटनों तक पहुंच जाएं। मर्दों की तरह ज़्यादा न झुकें।

7. औरतें (रूकुअ) में घुटनों पर हाथ की उंगलियां मिला कर रखे। मर्दों की तरह कुशादा करके घुटनों को न पकड़े। बल्कि घुटनों को (ज़रा आगे को) झुका लें। अपनी कोहनियां भी पहलू से मिला कर रखे।

8. औरतें रूकुअ में दोनों पावों के टखने एक दूसरे से मिला कर रखे। यह आठ फ़र्क़ जो औरतों के तरीक़ाए नमाज़ में बताये जाते हैं, यह किसी हदीस से साबित नहीं है। उल्टा आप सल्ल. के तरीक़ाए नमाज़ के खिलाफ़ है। जब अल्लाह के रसूल सल्ल. ने मर्द व औरत की नमाज़ के तरीक़े में फ़र्क़ नहीं किया तो बाद में किसे यह हक़ पहुंचता है कि वह इसमें फ़र्क़ करे।

हमारी तो मर्द औरत की नमाज़ में फ़र्क़ करने वालों से इतनी से गुज़ारिश है कि इन फ़र्कों के सुबूत में वोह कोई सही हदीस पेश करें। या फिर यह फ़र्क़ करना छोड़ दे और अल्लाह की बन्दीयों को भी उसी तरह नमाज़ पढ़ने दे जिस तरह आप सल्ल. पढ़ा करते थे।

अल्लाह तआला से दुआ है कि वह हम सभी (मर्द व औरतों) को आप सल्ल. की सुन्नत के मुताबिक़ अमल करने और नमाज़ पढ़ने की तौफ़ीक़ अता करे। आमीन।

माख़ूज़

क्या औरतों का तरीक़ा नमाज़

मर्दों से अलग है ?

आपका दीनी भाई

मुहम्मद सईद

9214836639

9887239649

दिनांक 26/8/2012